



# DABA-DABA PAGES

Rebolusyonaryong Pahayagan Pangmasa sa Panay

ABRIL 2021

## REBANEK

### "Hala, panaw ron!"

**H**ambal sang sarhento sang armi nga nakalabay kanday Tay Pelis: "Kon maglabay gani ang NPA sa inyo lugar, ukon balay, pakan-on lang ninyo kag palakton dayon.



Mabudlay man maabtan namon sila sa inyo balay kag maglinukpanay... maumid kamo! "Nagalabay gid man sila diri, Sir!" Tugda ni Tay Pelis. "Ti, diri kami makaon sa inyo... May manok kamo?" Dugang sang sarhento samtang nagalingas ang mata sa paglantaw sang nagalagaw nga mga piso. "Daw kaalang-alang pa man sina, Sir... mga piso pa man ina!" Sabat ni Tay Pelis. "Ti, pangita abi 'to sa iban?" sugo sang sarhento. "Balor pila, Sir, ang baklon?" "Isa ka gatos..."

Naglakat si Tay Pelis. Pagbalik niya: "Baw, kagamay man sina nga manok!" Reklamo sang sarhento. "Ti, ini Sir ang katumbas sang isa ka gatus mo subong!". Naghipos ang sarhento.

"Kamo na ang bahala dira magdigamo, may obrahon pa takon." Hambal ni Tay

Pelis samtang ginatunghol ang talin sa upisyal militar. "Indi na kamo magsagi tanga! Himos kamo kag magpanaw ron! Eh, mabudlay karon kon kamo man maabtan sang NPA. Maglinukpanay kamo, maumid man kami!" Si

Tay Pelis nga nagawaras sa paghambal sa sarhento.

"Man ngaa may NPA sa palibot haw?" Pamangkot sang sarhento. "Ay, sin-o ang makasiguro nga wala? May tiil man ina sila kag nagapanaw?" Rason ni Tay Pelis. "May pusil man nga angay sa inyo ginadala... maayo kon ang bala sang ila armas liso sang sirgwelas kay..." dugang pa niya.

Dayon lingas sang sarhento. "Hala mga bata, malakat na lang kita, didto na lang ta mahimos sa pihak nga baryo!" Mandu sang sarhento. Nagatap-ok ang yab-ok nga naglakat ang mga armi. #DD